



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 15-04-2024

പ്രധാനവാർത്തകൾ

- 1). എൻ.ഡി.എ പ്രചാരണത്തിനായി പ്രധാനമന്ത്രി നരേന്ദ്രമോദി കേരളത്തിൽ. ഈ ലോക് സഭാ തിരഞ്ഞെടുപ്പ് നാം ഓരോരുത്തരുടെയും ഭാവി നിർണ്ണയിക്കുന്നതാകുമെന്ന് ആലത്തൂരിലെ റാലിയിൽ പ്രധാനമന്ത്രി.
- 2). രാഹുൽഗാന്ധി വയനാട്ടിൽ രണ്ടാം ഘട്ട പ്രചാരണം ആരംഭിച്ചു : വന്യമൃഗശല്യം പ്രധാന വിഷയമെന്ന് റോഡ് ഷോയിൽ രാഹുൽഗാന്ധി : എൻ.ഡി.എഫ് പ്രചാരണത്തിനായി മുഖ്യമന്ത്രി തൃശൂരിൽ.
- 3). സംസ്ഥാനത്ത് അസന്നിഹിത വോട്ടർമാർക്കായുള്ള വീട്ടിൽ വോട്ട് നടപടികൾ തുടക്കം.
- 4). ഇറാൻ പിടിച്ചെടുത്ത ഇസ്രയേലി ചരക്കു കപ്പലിലെ ഇന്ത്യക്കാരെ സംബന്ധിച്ച് ഇറാനുമായി നിരന്തരം ആശയവിനിമയം നടത്തുന്നതായി വിദേശകാര്യമന്ത്രി എസ് ജയ് ശങ്കർ.
- 5). ഐ.പി.എൽ ക്രിക്കറ്റിൽ ഇന്ന് റോയൽ ചലഞ്ചേഴ്സ് ബംഗളൂരുവും സൺറേസേഴ്സ് ഹൈദരാബാദും ഏറ്റുമുട്ടും.

പ്രധാനമന്ത്രി - കേരളം - (ഇൻട്രോ)

ഈ ലോക് സഭാ തിരഞ്ഞെടുപ്പ് രാജ്യത്തിന്റെ മാത്രമല്ല, നാം ഓരോരുത്തരുടെയും ഭാവി നിർണ്ണയിക്കുന്നതാകുമെന്ന് പ്രധാനമന്ത്രി നരേന്ദ്രമോദി. തൃശൂർ കുന്നംകുളത്ത് എൻഡിഎ തിരഞ്ഞെടുപ്പ് പ്രചാരണ പരിപാടിയെ അഭിസംബോധന ചെയ്യുകയായിരുന്നു അദ്ദേഹം. പുതുവർഷം കേരളത്തിന് വികസനത്തിന്റെ വർഷമായിരിക്കുമെന്നും, കേരള രാഷ്ട്രീയത്തിൽ വളരെ വലിയ മാറ്റം കാണാനാകുന്നുണ്ടെന്നും പ്രധാനമന്ത്രി പറഞ്ഞു . ജനങ്ങൾ ഇനി എൻഡിഎഫിനെയും യുഡിഎഫിനെയും പിന്തുണയ്ക്കില്ലെന്നും ശ്രീ മോദി പറഞ്ഞു. കേരളത്തിൽ 73 ലക്ഷം പേർക്കാണ് ഇതുവരെ ആയുഷ്മാൻ ഭാരത് പദ്ധതിയുടെ ഗുണഫലങ്ങൾ ലഭ്യമായത്. 70 വയസ്സ് പൂർത്തിയായവർക്ക് ആയുഷ്മാൻ ഭാരത് പദ്ധതി വഴി ചികിത്സ ലഭ്യമാക്കുമെന്നും പ്രധാനമന്ത്രി പറഞ്ഞു. ബിജെപിയുടെ പ്രകടന പത്രിക രാജ്യ വികസനം ലക്ഷ്യമിട്ടുള്ളതാണ്. അടുത്ത 5 വർഷത്തിനുള്ളിൽ കേരളത്തിന്റെ പാരമ്പര്യത്തെ അന്തർദ്ദേശീയവത്കരിക്കുമെന്നും പ്രധാനമന്ത്രി പറഞ്ഞു. (ഹോൾഡ്.....)

പ്രധാനമന്ത്രി - (ഇൻട്രോ) 2

മലയാളത്തിലാണ് പ്രധാനമന്ത്രി പ്രസംഗം ആരംഭിച്ചത്. വിവിധ മണ്ഡലങ്ങളിലെ എൻ ഡി എ സ്ഥാനാർത്ഥികൾ പ്രധാനമന്ത്രിയുടെ പ്രചാരണ പരിപാടിയിൽ പങ്കെടുത്തു. ഇന്നലെ വൈകിട്ട് കൊച്ചിയിലെത്തിയ പ്രധാനമന്ത്രി നരേന്ദ്രമോദി രാവിലെ 11.20 ഓടെയാണ് ആലത്തൂർ ലോക് സഭ മണ്ഡലത്തിന്റെ ഭാഗമായ കുന്നംകുളത്ത് പ്രചാരണത്തിനെത്തിയത്. ഇന്ന് ഉച്ചയ്ക്ക്

ശേഷം തിരുവനന്തപുരം ജില്ലയിലെ ആറ്റിങ്ങൽ മണ്ഡലം എൻ ഡി എ സ്ഥാനാർത്ഥി വി മുരളീധരന്റെ തെരഞ്ഞെടുപ്പ് പ്രചാരണത്തിന്റെ ഭാഗമായി കാട്ടാക്കട ക്രിസ്ത്യൻ കോളേജ് ഗ്രൗണ്ടിൽ നടക്കുന്ന പൊതുയോഗത്തെ പ്രധാനമന്ത്രി അഭിസംബോധന ചെയ്യും.

ഭാഷിക് - പ്രധാനമന്ത്രി

പ്രധാനമന്ത്രി നരേന്ദ്രമോദിയുടെ കേരള സന്ദർശനത്തോടനുബന്ധിച്ച് ഇന്ന് കൊച്ചിയിലും തിരുവനന്തപുരത്തും ഗതാഗതനിയന്ത്രണം. പ്രധാനമന്ത്രി എത്തുന്ന തിരുവനന്തപുരം കാട്ടാക്കടയിൽ രാവിലെ 10 മണി മുതലാണ് ഗതാഗത നിയന്ത്രണം ഏർപ്പെടുത്തിയത്. കാട്ടാക്കടയിലേക്കുള്ള മുഴുവൻ റോഡുകളും അടയ്ക്കും വാഹനങ്ങൾ കടത്തിവിടില്ല. പാർക്കിങ്ങും അനുവദിക്കില്ല.

രാഹുൽഗാന്ധി വയനാട്

വയനാട് ലോക്സഭ മണ്ഡലം യു.ഡി.എഫ് സ്ഥാനാർത്ഥി രാഹുൽ ഗാന്ധിയുടെ തെരഞ്ഞെടുപ്പ് പ്രചാരണത്തിന് വയനാട്ടിൽ തുടക്കമായി. രാവിലെ തമിഴ്നാട്ടിലെ നീലഗിരിയിൽ എത്തിയ രാഹുൽ ഗാന്ധി കോളേജ് വിദ്യാർത്ഥികളുമായി സംവദിച്ചു. തുടർന്ന് ബത്തേരിയിൽ നടന്ന റോഡ്ഷോയിലും രാഹുൽ ഗാന്ധി പങ്കെടുത്തു. കേന്ദ്രത്തിലും കേരളത്തിലും കോൺഗ്രസിന് അധികാരമില്ലാത്തതിനാലാണ് വയനാട് അവഗണന നേരിടുന്നതെന്ന് ശ്രീ രാഹുൽഗാന്ധി പറഞ്ഞു. വന്യമൃഗശല്യം ഒരു പ്രധാന വിഷയമാണ്. അത് പരിഹരിക്കാൻ അത്ര എളുപ്പമല്ല. എന്നാൽ വയനാട്ടിലെ മെഡിക്കൽകോളേജിന്റെ കാര്യം

പരിഹരിക്കാൻ എളുപ്പമാണ്. അക്കാദമിയിൽ പരിഹാരമുണ്ടാക്കാൻ സംസ്ഥാന സർക്കാർ ശ്രമിക്കുന്നില്ലെന്നും രാഹുൽഗാന്ധി ആരോപിച്ചു.

(രാഹുൽഗാന്ധി ബൈറ്റ്.....)

വൈകിട്ട് കോഴിക്കോട് കടപ്പുറത്ത് നടക്കുന്ന യു.ഡി.എഫ് റാലിയിലും പൊതുസമ്മേളനത്തിലും രാഹുൽഗാന്ധി പങ്കെടുക്കും. പ്രചാരണത്തിനായി കോൺഗ്രസ് പ്രസിഡന്റ് മല്ലികാർജ്ജുൻ ഖാർഗെ ഈ മാസം 20-നും ജനറൽ സെക്രട്ടറി പ്രിയങ്കാ ഗാന്ധി 22-നും കേരളത്തിലെത്തും.

മുഖ്യമന്ത്രി - തൃശൂർ

മുഖ്യമന്ത്രി പിണറായി വിജയന്റെ തെരഞ്ഞെടുപ്പ് പ്രചാരണം ഇന്ന് തൃശൂരിൽ നടക്കും. ഉച്ചയ്ക്ക് മൂന്ന് മണിക്ക് ഇരിങ്ങാലക്കുടയിലാണ് ആദ്യ പരിപാടി, പിന്നാലെ തൃശൂരിലും ചാവക്കാടും നടക്കുന്ന പരിപാടികളിൽ മുഖ്യമന്ത്രി പങ്കെടുക്കും. ഇടതു മുന്നണിയുടെ തെരഞ്ഞെടുപ്പ് പ്രചാരണത്തിന് ദേശീയ നേതാക്കൾ ഇന്നു മുതൽ കേരളത്തിൽ എത്തും.സി.പി.ഐ.എം പോളിറ്റ് ബ്യൂറോ അംഗം ബൃന്ദ കാരാട്ട് കണ്ണൂരിലെ പ്രചാരണ പരിപാടികളിൽ പങ്കെടുക്കുകയാണ്. സിപിഐ എം ജനറൽ സെക്രട്ടറി സീതാറാം യെച്ചൂരി, പ്രകാശ് കാരാട്ട്, സുഭാഷിണി അലി, അമർജിത് കുമാർ തുടങ്ങിയവരും ഇന്നു മുതൽ വിവിധ മണ്ഡലങ്ങളിൽ പരിപാടികളിൽ പങ്കെടുക്കും. സിപിഐ ദേശീയ സെക്രട്ടറി ഡി രാജ ഇന്ന് തിരുവനന്തപുരത്ത് പന്യൻ രവീന്ദ്രന്റെ തെരഞ്ഞെടുപ്പ് പ്രചാരണ പരിപാടിയിൽ പങ്കെടുക്കും.

വീട്ടിൽ വോട്ട്

കേരളത്തിൽ ലോക്സഭാ തിരഞ്ഞെടുപ്പിൽ 85 വയസ് പിന്നിട്ട മുതിർന്ന വോട്ടർമാർക്കും ഭിന്നശേഷി വിഭാഗത്തിൽപ്പെട്ടവർക്കും വീട്ടിലെത്തി വോട്ട് രേഖപ്പെടുത്തുന്ന നടപടി ഇന്ന് തുടക്കം. അസന്നിഹിത വോട്ടർ വിഭാഗത്തിൽപ്പെടുത്തിയാണ് ഇവർക്ക് വീട്ടിൽ തന്നെ വോട്ട് ചെയ്യുന്നതിനുള്ള സൗകര്യം തിരഞ്ഞെടുപ്പുകമ്മീഷൻ ഒരുക്കിയിരിക്കുന്നത്. ആദ്യഘട്ടം ഇന്നുമുതൽ ഏപ്രിൽ 19 വരെയാണ്. അർഹരായ വോട്ടർമാരുടെ വീടുകളിൽ പ്രത്യേക പോളിങ്ങ് സംഘങ്ങളെത്തിയാണ് വോട്ട് രേഖപ്പെടുത്തുക. ഒന്നാംഘട്ടത്തിൽ വോട്ട് ചെയ്യാൻ സാധിക്കാത്തവർക്ക് ഏപ്രിൽ 20 മുതൽ ഏപ്രിൽ 24 വരെ രണ്ടാംഘട്ടത്തിൽ അവസരമുണ്ട്. ഈ രണ്ടുഘട്ടത്തിലും വോട്ടു ചെയ്യാൻ സാധിക്കാത്തവരുടെ വീടുകളിൽ 25- ന് പോളിങ്ങ് സംഘം വീണ്ടും സന്ദർശിക്കും.

മണ്ഡലങ്ങളിലൂടെ, മാവേലിക്കര -(ഇൻട്രോ)

മാവേലിക്കരയിൽ മൂന്നു മുന്നണികളും വിജയപ്രതീക്ഷയിലാണ് 'ഇന്ത്യയിലെ' പോരാട്ടമാണ് ഇവിടെ നടക്കുന്നത്.

**കൂടുതൽ വിവരങ്ങളുമായി ആകാശവാണി
ആലപ്പുഴ ജില്ലാ പ്രതിനിധി ആർ രവീകുമാർ....
(വോയിസ്....)**

തിരഞ്ഞെടുപ്പ് - ജനറൽ

ലോക്സഭാ തിരഞ്ഞെടുപ്പിന്റെ ഒന്നാം ഘട്ട വോട്ടെടുപ്പിന്റെ പരസ്യ പ്രചാരണം മറ്റുനാൾ വൈകിട്ട് അവസാനിക്കാനിരിക്കെ, പ്രചാരണം ഉച്ചസ്ഥായിയിൽ. രാജ്യത്ത് ഇരുപത്തിയൊന്ന് സംസ്ഥാനങ്ങളിലായുള്ള 102 ലോക്സഭാ മണ്ഡലങ്ങൾ ആദ്യ ഘട്ട വോട്ടെടുപ്പിന് സജ്ജമായി. ദേശീയ നേതാക്കൾ

സജീവമായതോടെ, രണ്ടാം ഘട്ടത്തിൽ വോട്ടെടുപ്പ് നടക്കുന്ന കേരളം അടക്കമുള്ള സംസ്ഥാനങ്ങളിലും പ്രചാരണം ഊർജ്ജിതമായി.

കിസ് ആദ്യഘട്ട മത്സരം

ലോക്സഭാ തിരഞ്ഞെടുപ്പുമായി ബന്ധപ്പെട്ട് മുഖ്യ തിരഞ്ഞെടുപ്പ് ഓഫീസിന്റെ ആഭിമുഖ്യത്തിൽ പൊതുജനങ്ങൾക്കായി സംഘടിപ്പിക്കുന്ന കിസ് ആദ്യഘട്ട മത്സരം ഇന്ന് മുതൽ. ഈ മാസം 20 വരെ ആറു കോർപ്പറേഷനുകളിലായാണ് ആദ്യഘട്ട മത്സരം. ഇതിൽ വിജയിക്കുന്നവർക്കുള്ള ഫൈനൽ മത്സരം ഏപ്രിൽ 23-ന് തിരുവനന്തപുരം കോർപ്പറേഷനിൽ നടക്കും. തിരഞ്ഞെടുപ്പുമായി ബന്ധപ്പെട്ട വിവിധ വീഷയങ്ങൾ, ചരിത്രം, രാഷ്ട്രീയം എന്നിവയെ അധികരിച്ചാണ് ചോദ്യങ്ങൾ.

ഇറാൻ - ചരക്കു കപ്പൽ

ഇറാൻ പിടിച്ചെടുത്ത ഇസ്രയേലി ചരക്കു കപ്പലിൽ 17 ഇന്ത്യക്കാരുള്ള സാഹചര്യത്തിൽ വിദേശകാര്യ മന്ത്രി എസ് ജയ് ശങ്കർ ഇറാൻ വിദേശകാര്യ മന്ത്രിയുമായി ആശയവിനിമയം നടത്തി. കഴിഞ്ഞ ദിവസം നടന്ന സംഭവവികാസങ്ങളിൽ ഇന്ത്യ ആശങ്ക അറിയിച്ചതായി ശ്രീ എസ് ജയ് ശങ്കർ സമൂഹമാധ്യമത്തിലൂടെ അറിയിച്ചു. ഇറാൻ ഗവൺമെന്റുമായി ആശയവിനിമയം തുടരുമെന്നും വിദേശകാര്യമന്ത്രി പറഞ്ഞു. ചരക്കു കപ്പലിൽ കോഴിക്കോട് സ്വദേശി ശ്യാംനാഥ് , മാനന്തവാടി സ്വദേശി പി വി ധനേഷ് , പാലക്കാട് സ്വദേശി സുമേഷ് എന്നിവർ അകപ്പെട്ടിട്ടുണ്ട്. ഇവർ സുരക്ഷിതരാണെന്ന് വീട്ടുകാർക്ക് വിവരം ലഭിച്ചു.

അൻറോണിയോ ഗുട്ടെറസ് - ഇറാൻ

ഇനി ഒരു യുദ്ധം കൂടി താങ്ങാൻ പശ്ചിമേഷ്യയ്ക്കോ ലോകത്തിനോ കഴിയില്ലെന്ന് ഐക്യരാഷ്ട്ര സഭാ സെക്രട്ടറി ജനറൽ അൻറോണിയോ ഗുട്ടെറസ്. ഇറാൻ - ഇസ്രായേൽ സംഘർഷം സംബന്ധിച്ച വിഷയം ചർച്ച ചെയ്യാൻ വിളിച്ച യു.എൻ രക്ഷാസമിതിയുടെ അടിയന്തര യോഗത്തെ അഭിസംബോധന ചെയ്യുകയായിരുന്നു അദ്ദേഹം. പശ്ചിമേഷ്യ ഒരു ദുരന്തത്തെ അഭിമുഖീകരിക്കുകയാണ്. വിനാശകരമായ സംഘർഷത്തിന്റെ തീവ്രത കുറച്ച് പരമാവധി സംയമനത്തിനുള്ള സമയമാണിതെന്നും അൻറോണിയോ ഗുട്ടെറസ് പറഞ്ഞു.

കൊല്ലം പുരം - (ഇൻട്രോ)

കൊല്ലംപുരവും കൂടമാറ്റവും ഇന്ന് വൈകിട്ട് ആശ്രാമം മൈതാനത്ത് നടക്കും. താമരക്കുളം മഹാഗണപതിയും, പുതിയകാവ് ഭഗവതിയും മുഖാമുഖം നിന്നുള്ള കൂടമാറ്റത്തിന് പതിനായിരങ്ങൾ സാക്ഷിയാകും.

**കൂടുതൽ വിവരങ്ങളുമായി ആകാശവാണി
കൊല്ലം ജില്ലാ പ്രതിനിധി നീരജ് ലാൽ.....
(വോയിസ്.....)**

സംസ്ഥാനം - താപനില

ചൂട് കൂടുന്ന സാഹചര്യത്തിൽ കേരളത്തിൽ മറ്റന്നാൾ വരെ 11 ജില്ലകളിൽ മഞ്ഞ ജാഗ്രത നിർദ്ദേശം. തൃശൂർ, പാലക്കാട് ജില്ലകളിൽ താപനില 39 ഡിഗ്രി സെൽഷ്യസ് വരെയും കൊല്ലം, കോഴിക്കോട്, കണ്ണൂർ ജില്ലകളിൽ 38 വരെയും പത്തനംതിട്ട, കാസർഗോഡ് ജില്ലകളിൽ 37 വരെയും, ആലപ്പുഴ, കോട്ടയം,

എറണാകുളം, മലപ്പുറം ജില്ലകളിൽ 36 ഡിഗ്രി സെൽഷ്യസ് വരെയും ഉയരും. ഇന്ന് ഉച്ചയ്ക്ക് ഉൾപ്രദേശങ്ങളിലും തീരമേഖലകളിലും അന്തരീക്ഷ ആർദ്രത 60 - 70 പരിധിയിലാവാൻ സാധ്യതയുള്ളതിനാൽ ജാഗ്രത പാലിക്കണമെന്ന് നിർദ്ദേശത്തിലുണ്ട്.

ഐ.പി.എൽ

ഐപിഎൽ ക്രിക്കറ്റിൽ ഇന്ന് നടക്കുന്ന മത്സരത്തിൽ റോയൽ ചലഞ്ചേഴ്സ് ബംഗളൂരുവും സൺറേസേഴ്സ് ഹൈദരാബാദും ഏറ്റുമുട്ടും. രാത്രി 7.30 ന് ബംഗളൂരുവിലാണ് മത്സരം. ഇന്നലെ നടന്ന മത്സരത്തിൽ മുംബൈ ഇന്ത്യൻസിനെതിരെ ചെന്നൈ സൂപ്പർ കിംഗ്സിന് 20 റൺസ് ജയം നേടി.

ഐ.എസ്.എൽ

ഐ.എസ്.എൽ ഫുട്ബോളിൽ ഇന്ന് നടക്കുന്ന മത്സരത്തിൽ മോഹൻ ബഗാനും മുംബൈ സിറ്റിയും തമ്മിൽ ഏറ്റുമുട്ടും. രാത്രി 7.30 ന് കൊൽക്കത്തയിലാണ് മത്സരം. ഇന്നലെ ഗോവയിൽ നടന്ന മത്സരത്തിൽ ചെന്നൈയിൻ എഫ് സിയ്ക്കിനെതിരെ, എഫ് സി ഗോവയ്ക്ക് ഒന്നിനെതിരെ 3 ഗോളിന് ജയിച്ചു.

ഓഹരി + സ്വർണം

ഓഹരി വിപണികളിൽ നഷ്ടം. ബോംബെ ഓഹരി സൂചിക സെൻസെക്സ് 502 പോയിന്റ് താഴ്ന്ന് 73,732- ലും ദേശീയ ഓഹരി സൂചിക നിഫ്റ്റി 141 പോയിന്റ് ഇടിഞ്ഞ് 22,377- ലും വ്യാപാരം തുടരുന്നു. സ്വർണവിലയിൽ വീണ്ടും

വർദ്ധന. ഗ്രാമിന് 55 രൂപ വർദ്ധിച്ച് 6,705 രൂപയും പവന് 440 രൂപ കൂടി 53,640 രൂപയുമായി.

പുലി - ചത്ത നിലയിൽ

പാലക്കാട് നെല്ലിയാമ്പതിയിൽ റോഡിൽ പുലിയെ ചത്ത നിലയിൽ കണ്ടെത്തി. നെല്ലിയാമ്പതി കൃഷ്ണപാലം - പോത്തുപാറ റോഡിൽ ജനവാസമേഖലയോട് ചേർന്നാണ് പുലിയെ ചത്ത നിലയിൽ കണ്ടത്.

അടിയേറ്റ് മരിച്ചു

പത്തനംതിട്ട കോന്നി അട്ടത്തോട്ടിൽ ഭാര്യയുടെ അടിയേറ്റ് ഭർത്താവ് കൊല്ലപ്പെട്ടു. പടിഞ്ഞാറേ കോളനിയിൽ ഓലിക്കൽ വീട്ടിൽ രത്താകരൻ ആണ് മരിച്ചത്. ഭാര്യ ശാന്തയെ പമ്പ പൊലീസ് കസ്റ്റഡിയിലെടുത്തു. കഴിഞ്ഞദിവസം രാത്രി മദ്യപിച്ചെത്തിയ രത്താകരനും ഭാര്യ ശാന്തയുമായി തർക്കവും വഴക്കും ഉണ്ടാവുകയും തുടർന്ന് ശാന്ത കമ്പിവടി കൊണ്ട് ഇയാളുടെ തലക്കടിക്കുകയുമായിരുന്നു. പരിക്കേറ്റ രത്താകരനെ അയൽവാസികൾ നിലക്കലിലെ പ്രാഥമികാരോഗ്യ കേന്ദ്രത്തിലെത്തിച്ചെങ്കിലും ജീവൻ രക്ഷിക്കാനായില്ല. ചിറ്റാർ കൊടുമുടി സ്വദേശിയാണ് രത്താകരൻ.
